



DECEMBER 19, 2024

AKASHAVANI - DHARWAD

PRADESH SAMACHARA (KANNADA) 07.05 A.M.

<><><>

ಆಕಾಶವಾಣಿ

ಪ್ರದೇಶ ಸಮಾಚಾರ

ಓದಿದವರು: ಹರ್ಷವರ್ಧನ್ ಶೀಲವಂತ

<><><>

ಮುಖ್ಯಾಂಶಗಳು:

<><><>

ಚಳಿಗಾಲದ ಅಧಿವೇಶನ: ಮುಂದುವರಿದ, ಕಲ್ಯಾಣ ಹಾಗೂ ಕಿತ್ತೂರು ಕರ್ನಾಟಕದ ಸಮಸ್ಯೆಗಳು ಮತ್ತು ಅಭಿವೃದ್ಧಿ ಕುರಿತ, ಚರ್ಚೆ.

ರಾಯಚೂರು ಜಿಲ್ಲೆ: ಮಹಾತ್ಮ ಗಾಂಧಿ ನರೇಗಾ ಯೋಜನೆಯಡಿ, ಮಾನವ ದಿನಗಳ ಉದ್ಯೋಗ ಸೃಜನೆಯಲ್ಲಿ, ರಾಜ್ಯಕ್ಕೆ ಪ್ರಥಮ.

ರಾಜ್ಯದ ಕಾರಾಗೃಹಗಳಲ್ಲಿ, ಮೂರನೇ ಒಂದರ ಸ್ವ ಪೊಕ್ಕೋ ಪ್ರಕರಣದ ಕೈದಿಗಳಿದ್ದಾರೆ - ಕೆ.ಟಿ.ತಿಪ್ಪೇಸ್ವಾಮಿ, ಕಳವಳ.

ಪುಣೆಯ ಪತ್ರಾಗಾರದಲ್ಲಿ, ಕಿತ್ತೂರು ದೇಸಗತಿಯ ದಾಖಲೆಗಳು, ಮೋಡಿ ಲಿಪಿಯಲ್ಲಿ ಲಭ್ಯ - ಎಮ್.ವಾಯ್. ಸಾವಂತ.

<><><>

ವಿಧಾನಸಭೆಯಲ್ಲಿ ಕಲ್ಯಾಣ ಕರ್ನಾಟಕ ಹಾಗೂ ಕಿತ್ತೂರು ಕರ್ನಾಟಕದ ಸಮಸ್ಯೆಗಳು ಹಾಗೂ ಅಭಿವೃದ್ಧಿ ಕುರಿತ ಚರ್ಚೆ ಮುಂದುವರೆಯಿತು. ಚರ್ಚೆಯಲ್ಲಿ ಪಾಲ್ಗೊಂಡಿದ್ದ ಎಲ್ಲ ಸದಸ್ಯರು, ಪಕ್ಷಭೇದ ಮರೆತು, ಉತ್ತರ ಕರ್ನಾಟಕ ಭಾಗದ ಸರ್ವಾಗೀಣ ಅಭಿವೃದ್ಧಿಗೆ ಕೈಗೊಳ್ಳಬೇಕಾದ ಕ್ರಮಗಳ ಕುರಿತು, ಸಲಹೆ, ಸೂಚನೆಗಳನ್ನು ನೀಡಿದರು.

<><><>

ವಿಜಯಪುರದ ಶಾಸಕ, ಬಸನಗೌಡ ಪಾಟೀಲ ಯತ್ನಾಳ ಮಾತನಾಡಿ, ಉತ್ತರ ಕರ್ನಾಟಕ ಭಾಗಕ್ಕೆ, ಅಭಿವೃದ್ಧಿ ಮಾತ್ರವಲ್ಲದೇ, ರಾಜಕೀಯ ಪ್ರಾತಿನಿಧ್ಯದಲ್ಲೂ ತೀವ್ರ ಅನ್ಯಾಯವಾಗಿದೆ. ದಕ್ಷಿಣ ಕರ್ನಾಟಕ ಭಾಗದಲ್ಲಿ 17 ಜಿಲ್ಲೆಗಳಿದ್ದರೆ, ಉತ್ತರ ಕರ್ನಾಟಕ ಭಾಗದಲ್ಲಿ 14 ಜಿಲ್ಲೆಗಳಿವೆ. ದಕ್ಷ,

ಆಡಳಿತಾತ್ಮಕ ದೃಷ್ಟಿಯಿಂದ, ನಾಲ್ಕೈದು ಜಿಲ್ಲೆಗಳನ್ನು ಹೊಸದಾಗಿ ರಚಿಸುವ ಅವಶ್ಯಕತೆ ಇದೆ ಎಂದು ಹೇಳಿದರು.

<><><>

ಬೃಹತ್ ಮತ್ತು ಮಧ್ಯಮ ಕೈಗಾರಿಕಾ ಖಾತೆ ಸಚಿವ, ಎಂ.ಬಿ.ಪಾಟೀಲ ಮಾತನಾಡಿ, ಕೃಷ್ಣ ಮೇಲ್ದಂಡೆ ನದಿ ಪಾತ್ರದ, ಆಲಮಟ್ಟಿ ಅಣೆಕಟ್ಟೆಯ ಎತ್ತರವನ್ನು ಹೆಚ್ಚಿಸುವುದರಿಂದ, ಮುಳುಗಡೆಯಾಗುವ ಪ್ರದೇಶದ ಸಂತ್ರಸ್ತರ ಜಮೀನುಗಳಿಗೆ, ಏಕರೂಪದಲ್ಲಿ ಪರಿಹಾರ ನೀಡಲು, ಮುಖ್ಯಮಂತ್ರಿ ನಿರ್ಧರಿಸಿದ್ದಾರೆ ಎಂದರು.

<><><>

ಆಲಮಟ್ಟಿ ಯೋಜನೆಯ 3ನೇ ಹಂತವನ್ನು ಅನುಷ್ಠಾನಗೊಳಿಸಲು, ಸುಮಾರು 75 ಸಾವಿರ ಕೋಟಿ ರೂಪಾಯಿ ಅಗತ್ಯವಿದೆ. ಭೂ ಸ್ವಾಧೀನಕ್ಕೆ 35 ಸಾವಿರ ಕೋಟಿ ರೂಪಾಯಿ ವೆಚ್ಚವಾಗಲಿದ್ದು, 20 ಹಳ್ಳಿಗಳನ್ನು ಸ್ಥಳಾಂತರಿಸುವ ಅಗತ್ಯವಿದೆ ಎಂದು ತಿಳಿಸಿದರು.

<><><>

ರಾಜ್ಯದಲ್ಲಿ 16 ಸಾವಿರದ 65 ಜನ ವಿಶ್ರಾಂತ ಸೈನಿಕರು, ಕೃಷಿ ಭೂಮಿ ಮಂಜೂರಾತಿಗಾಗಿ ಅರ್ಜಿ ಸಲ್ಲಿಸಿದ್ದು, 6 ಸಾವಿರದ 7 ನೂರಾ 83 ಅರ್ಜಿಗಳನ್ನು ವಿಲೇವಾರಿ ಮಾಡಿದ್ದು, 9 ಸಾವಿರದ 282 ಅರ್ಜಿಗಳು ಬಾಕಿ ಇವೆ ಎಂದು, ಕಂದಾಯ ಖಾತೆ ಸಚಿವ ಕೃಷ್ಣ ಬೈರೇಗೌಡ ತಿಳಿಸಿದ್ದಾರೆ. ವಿಧಾನ ಪರಿಷತ್ತಿನ ಕಲಾಪದ ವೇಳೆ ಸದಸ್ಯ ಸಿ.ಎನ್. ಮಂಜೇಗೌಡ ಅವರ, ಚುಕ್ಕೆ ಗುರುತಿನ ಪ್ರಶ್ನೆಗೆ ಸಚಿವರು, ಉತ್ತರಿಸಿದರು. ರಾಜ್ಯದಲ್ಲಿ ವಿಶ್ರಾಂತ ಸೈನಿಕರಿಗೆ, ವ್ಯವಸಾಯದ ಉದ್ದೇಶಕ್ಕಾಗಿ, ಭೂ ಮಂಜೂರಾತಿಗೆ, ಸರ್ಕಾರಿ ಭೂಮಿಯ ತೀವ್ರ ಕೊರತೆಯಿದೆ. ಹೀಗಾಗಿ, ಅವರಿಗೆ ನಿವೇಶನ ನೀಡಲು, ಕ್ರಮ ಕೈಗೊಳ್ಳಲಾಗುತ್ತಿದೆ ಎಂದರು.

<><><>

ವಿಜಯನಗರ ಜಿಲ್ಲೆಯ, 12 ಸಾವಿರ ಎಕರೆ ಪ್ರದೇಶದಲ್ಲಿ, ಈರುಳ್ಳಿ ಬೆಳೆಯಲಾಗುತ್ತಿದೆ. ಹೂವಿನ ಹಡಗಲಿ ತಾಲೂಕಿನ, ಉತ್ತಂಗಿ ಗ್ರಾಮದಲ್ಲಿ, ತೇವಾಂಶ ಹೆಚ್ಚಳದಿಂದ, ರೋಗ ಬಾಧೆ ಕಂಡು ಬಂದಿದೆ. ತೋಟಗಾರಿಕೆ ಇಲಾಖೆಯ, ಜಿಲ್ಲಾ ಉಪ ನಿರ್ದೇಶಕ ಚಿದಾನಂದಪ್ಪ ಸೇರಿದಂತೆ, ಕೃಷಿ ವಿಜ್ಞಾನಿಗಳ ತಂಡ, ರೈತರ ಹೊಲಗಳಿಗೆ ಭೇಟಿ ನೀಡಿ, ಪರಿಶೀಲಿಸಿತು.

<><><>

ಬಿರು ಬೇಸಿಗೆಯಲ್ಲಿ, ರಾಯಚೂರು ಜಿಲ್ಲೆಯ ಗ್ರಾಮೀಣ ಪ್ರದೇಶದ ಜನ, ಕೆಲಸಕ್ಕಾಗಿ ಗುಳೆ ಹೋಗುವುದನ್ನು ತಡೆಯಲು, ಮಹಾತ್ಮ ಗಾಂಧಿ ನರೇಗಾ ಯೋಜನೆಯಡಿ, ಕೂಲಿ ಕಾರ್ಮಿಕರಿಗೆ ಕೆಲಸ ಹಾಗೂ ಮಾನವ ದಿನಗಳ ಸೃಜನೆಯಲ್ಲಿ, ರಾಜ್ಯದಲ್ಲಿಯೇ ಪ್ರಥಮ ಸ್ಥಾನ ಪಡೆದಿದೆ. 1

ಕೋಟಿ 10 ಲಕ್ಷ ಮಾನವ ದಿನಗಳ ಗುರಿ ನಿಗದಿ ಪಡಿಸಲಾಗಿದ್ದು, ಪ್ರಸ್ತುತ ಏಪ್ರಿಲ್ ನಿಂದ ಡಿಸೆಂಬರ್ ತಿಂಗಳ ವರೆಗೆ, 1 ಲಕ್ಷದ 4 ಸಾವಿರದ 59 ಮಾನವ ದಿನಗಳ ಸೃಜಿಸಿ, ರಾಯಚೂರು ಜಿಲ್ಲೆ, ರಾಜ್ಯಕ್ಕೆ ಪ್ರಥಮ ಸ್ಥಾನ ಗಳಿಸಿದೆ. ಬೆಳಗಾವಿ ಜಿಲ್ಲೆಗೆ ದ್ವಿತೀಯ ಸ್ಥಾನ, ಕೊಪ್ಪಳ ತೃತೀಯ ಸ್ಥಾನ, ಬಳ್ಳಾರಿ ಚತುರ್ಥ ಹಾಗೂ ವಿಜಯನಗರ ಐದನೇ ಸ್ಥಾನ ಪಡೆದುಕೊಂಡಿವೆ. ಬೆಳಗಾವಿ ಹಾಗೂ ಕಲಬುರಗಿ ಜಿಲ್ಲೆಗಳಲ್ಲಿ, ಬಿಸಿಲಿನ ತಾಪಮಾನ ಹೆಚ್ಚಳದ ಹಿನ್ನೆಲೆ, ನರೇಗಾ ಕೆಲಸದಲ್ಲಿ ಶೇಕಡ 30ರ ಿಯಾಯತಿ ಸೌಲಭ್ಯವನ್ನು ರಾಜ್ಯ ಸರ್ಕಾರ ನೀಡಿದೆ. ಲಿಂಗತ್ವ ಅಲ್ಪಸಂಖ್ಯಾತರಿಗೆ 24 ಹಾಗೂ ವಿಶೇಷಜೇತನರಿಗೆ ಸಾವಿರದ 60 ಹೊಸ ಉದ್ಯೋಗ ಚೀಟಿ ನೀಡಿ ಸ್ವಾಲಂಬಿಯಾಗಿ ಕೆಲಸ ನಿರ್ವಹಿಸಲು ಇದು ಸಹಕಾರಿಯಾಗಿದೆ ಎಂದು, ರಾಯಚೂರು ಜಿಲ್ಲಾ ಪಂಚಾಯ್ತಿ ಸಿ.ಇ.ಓ. ರಾಹುಲ್ ಪಾಂಡೆ, ತಿಳಿಸಿದ್ದಾರೆ.

<><><>

ಬೆಳಗಾವಿಯ ಸುವರ್ಣ ವಿಧಾನಸೌಧದಲ್ಲಿ, ಚಳಿಗಾಲ ಅಧಿವೇಶನದ ಕಲಾಪ ವೀಕ್ಷಿಸಲು ಆಗಮಿಸಿದ್ದ, ಗೃಹ ಲಕ್ಷ್ಮೀ ಯೋಜನೆ ಹಣವನ್ನು, ಸಾರ್ವಜನಿಕ ಹಿತಕ್ಕೆ ಬಳಸಿ, ಮಾದರಿಯಾದ ತಾಯಂದಿರು, ಗಮನ ಸೆಳೆದರು. ಮಹಿಳಾ ಮತ್ತು ಮಕ್ಕಳ ಅಭಿವೃದ್ಧಿ ಖಾತೆ ಸಚಿವರಾದ, ಲಕ್ಷ್ಮೀ ಹೆಬ್ಬಾಳೆ ಅವರ ಆಮಂತ್ರಣದ ಮೇರೆಗೆ ಭೇಟಿ ನೀಡಿದ್ದ, ಬೆಳಗಾವಿ ಜಿಲ್ಲೆ, ರಾಯಬಾಗ ತಾಲೂಕಿನ ಮಂಟೂರ ಗ್ರಾಮದ ಮಹಿಳೆ, ಮಂಟೂರು ಗ್ರಾಮ ಪಂಚಾಯ್ತಿ ಸದಸ್ಯೆ, ಮಲ್ಲವ್ವ ಭೀಮಪ್ಪ ಮೇಟಿ, ಗ್ರಾಮದ ಮಕ್ಕಳಿಗಾಗಿ, ಗೃಹ ಲಕ್ಷ್ಮಿ ಹಣದಿಂದ ಗ್ರಂಥಾಲಯ ತೆರೆದಿದ್ದಾರೆ. ಎಕ್ಸ್ ಮಾಧ್ಯಮದಲ್ಲಿ ಖಾತೆ ಹೊಂದಿರುವ ಅವರು, ತಮ್ಮ ಅಭಿವೃದ್ಧಿ ಕಾರ್ಯಗಳ ಕುರಿತು, ಮಾಹಿತಿ ಹಂಚಿಕೊಂಡು, ಮಾದರಿ ಜನ ಪ್ರತಿನಿಧಿ ಎನಿಸಿದ್ದಾರೆ. ಪ್ರದೇಶ ಸಮಾಚಾರಕ್ಕಾಗಿ, ಮಲ್ಲವ್ವ ಅವರು ತಮ್ಮ ಸಂತಸ ಹಂಚಿಕೊಂಡಿದ್ದಾರೆ.

<><><>

ರಾಜ್ಯದ ಕಾರಾಗೃಹಗಳಲ್ಲಿ, ಸುಮಾರು ಮೂರನೇ ಒಂದರ ಿ ಪೊಕ್ಕೋ ಪ್ರಕರಣದ ಕೈದಿಗಳಿದ್ದಾರೆ ಎಂದು, ರಾಜ್ಯ ಮಕ್ಕಳ ಹಕ್ಕುಗಳ ರಕ್ಷಣಾ ಆಯೋಗದ ಸದಸ್ಯ, ಕೆ.ಟಿ.ತಿಪ್ಪೇಸ್ವಾಮಿ ಕಳವಳ ವ್ಯಕ್ತಪಡಿಸಿದರು. ತುಮಕೂರಿನಲ್ಲಿ, ಸುದ್ದಿಗಾರರೊಂದಿಗೆ ಮಾತನಾಡಿದ ಅವರು, ಆರೋಗ್ಯ ಇಲಾಖೆ ವರದಿಯ ಪ್ರಕಾರ, ರಾಜ್ಯದಲ್ಲಿ 1 ಲಕ್ಷದ 60 ಸಾವಿರ ಅಪ್ರಾಪ್ತ ವಯಸ್ಸಿನ, ಹೆಣ್ಣು ಮಕ್ಕಳು ಗರ್ಭಿಣಿಯರಾಗಿದ್ದಾರೆ. ಮಕ್ಕಳ ಮೇಲಿನ ದೌರ್ಜನ್ಯ ಯಾವ ಮಟ್ಟಕ್ಕಿದೆ ಎಂಬುದು, ಆತಂಕಕಾರಿ ವಿಷಯ ಎಂದರು.

<><><>

ವಿಜಯಪುರ ಜಿಲ್ಲೆಯಲ್ಲಿ, ಮಕ್ಕಳು ಶಾಲೆಯಿಂದ ಹೊರಗುಳಿಯದಂತೆ ನಿಗಾವಹಿಸಿ, ಮಕ್ಕಳ ಶೈಕ್ಷಣಿಕ ಹಿತದೃಷ್ಟಿಯಿಂದ ಕಟ್ಟುನಿಟ್ಟಿನ ಕ್ರಮ ಕೈಗೊಳ್ಳಲು, ಜಿಲ್ಲಾ ಉಸ್ತುವಾರಿ ಕಾರ್ಯದರ್ಶಿ ಉಜ್ವಲಾಕುಮಾರ ಫೋ ಿ ಸೂಚಿಸಿದ್ದಾರೆ.

<><><>

ಕಿತ್ತೂರು ಸಂಸ್ಥಾನವು ಉತ್ತರ ಕರ್ನಾಟಕದ, ಬಹು ಪ್ರಸಿದ್ಧ ದೇಸಗತಿ. ಕಿತ್ತೂರು ದೇಸಾಯರು ಮತ್ತು ರಾಣಿ ಚೆನ್ನಮ್ಮನವರ ಕಾಲದ, ಮರಾಠಿ ಹಾಗೂ ಮೋಡಿ ಲಿಪಿ ದಾಖಲೆಗಳು, 75 ರುಮಾಲುಗಳಲ್ಲಿ, ಪುಣೆಯ ಪತ್ರಾಗಾರದಲ್ಲಿವೆ ಎಂದು, ಖ್ಯಾತ ಇತಿಹಾಸ ತಜ್ಞ ಎಮ್.ವಾಯ್. ಸಾವಂತ ತಿಳಿಸಿದ್ದಾರೆ. ಧಾರವಾಡದ ಸಾಹಿತ್ಯಿಕ ಸಂಘಟನೆ, ಅನ್ವೇಷಣ ಕೂಟ, ಸಾಧನಕೇರಿಯ “ಚೈತ್ರ”ದ ಸಭಾಭವನದಲ್ಲಿ ಆಯೋಜಿಸಿದ್ದ, ‘ಮೋಡಿ ದಾಖಲೆಗಳಲ್ಲಿ ರಾಣಿಚೆನ್ನಮ್ಮನ ಕಿತ್ತೂರಿನ ಇತಿಹಾಸ’ ವಿಷಯದ ಕುರಿತು, ಮಾತನಾಡಿದರು. ಪುಣೆಯ ಪತ್ರಾಗಾರದಲ್ಲಿ, ‘ಕರ್ನಾಟಕ ಜಮಾವ್’ ಎಂಬ ವಿಭಾಗದಲ್ಲಿ ಸಂಗ್ರಹಿಸಿಟ್ಟಿದ್ದು, ಅವುಗಳ ಅಧ್ಯಯನ ಆಗಬೇಕು. ಧಾರವಾಡದ ಪತ್ರಾಗಾರದಲ್ಲಿ ಸಂಶೋಧನೆಗಾಗಿ, ನಕಲು ಪ್ರತಿಗಳು ಲಭ್ಯವಾಗಬೇಕು ಎಂದರು. ಅನ್ವೇಷಣಕೂಟದ ಅಧ್ಯಕ್ಷ, ಕವಿ ನರಸಿಂಹ ಪರಾಂಜಪೆ ಪಾಲ್ಗೊಂಡಿದ್ದರು.

<><><>

ಆಕಾಶವಾಣಿ ಭದ್ರಾವತಿ ಕೇಂದ್ರದ, 60ನೇ ವರ್ಷದ ವಜ್ರ ಮಹೋತ್ಸವ ವರ್ಷಚರಣೆ ಹಿನ್ನೆಲೆ, ಶಿವಮೊಗ್ಗದ ಪ್ರಸಿದ್ಧ ಪ್ರವಾಸಿತಾಣದ ಗೋಡೆ ಚಿತ್ರವನ್ನು, ಪ್ರಬಾರಿ ಜಿಲ್ಲಾಧಿಕಾರಿ ಎಮ್. ಹೇಮಂತ ಉದ್ಘಾಟಿಸಿದರು. ಆಕಾಶವಾಣಿ ಭದ್ರಾವತಿ ಕೇಂದ್ರದ ಕಾರ್ಯಕ್ರಮ ಮುಖ್ಯಸ್ಥ ಎಸ್.ಆರ್.ಭಟ್ ಪ್ರದೇಶ ಸಮಾಚಾರಕ್ಕಾಗಿ ಹೆಚ್ಚಿನ ಮಾಹಿತಿ ನೀಡಿದ್ದಾರೆ.

<><><>

ಹಿರಿಯ ಭಾಷಾ ವಿಜ್ಞಾನಿ, ಕೆ.ವಿ.ನಾರಾಯಣ್ ಅವರ, ‘ನುಡಿಗಳ ಅಳಿವು’ ಪುಸ್ತಕಕ್ಕೆ ಕೇಂದ್ರ ಸಾಹಿತ್ಯ ಅಕಾಡೆಮಿ ಪುರಸ್ಕಾರ, ಘೋಷಿಸಲಾಗಿದೆ.

<><><>

ಕುಪ್ಪಳಿಯ ರಾಷ್ಟ್ರಕವಿ ಕುವೆಂಪು ಪ್ರತಿಷ್ಠಾನ ನೀಡುವ, ‘ಕುವೆಂಪು ರಾಷ್ಟ್ರೀಯ ಪುರಸ್ಕಾರ’ಕ್ಕೆ, ಗುಜರಾತಿ ಲೇಖಕಿ, ಹಿಮಾಂಶಿ ಇಂದೂಲಾಲ್ ಶೆಲತ್ ಆಯ್ಕೆಯಾಗಿದ್ದಾರೆ. ಈ ಪುರಸ್ಕಾರ 5 ಲಕ್ಷ ರೂಪಾಯಿ ನಗದು ಹಾಗೂ ಬೆಳ್ಳಿ ಪದಕವನ್ನು ಒಳಗೊಂಡಿದೆ. ಪ್ರತಿಷ್ಠಾನದ ಅಧ್ಯಕ್ಷ ಬಿ.ಎಲ್. ಶಂಕರ ನೇತೃತ್ವದ ಸಮಿತಿ ಈ ಆಯ್ಕೆ ಮಾಡಿದೆ. ಪ್ರಶಸ್ತಿ ಪ್ರದಾನ ಸಮಾರಂಭ 2025ರ ಜನವರಿಯಲ್ಲಿ, ಬೆಂಗಳೂರಿನಲ್ಲಿ ನಡೆಯಲಿದೆ.

<><><>

ಮಂಡ್ಯದಲ್ಲಿ, ನಾಳೆಯಿಂದ ಆರಂಭವಾಗಲಿರುವ, 87ನೇ ಅಖಿಲ ಭಾರತ ಕನ್ನಡ ಸಾಹಿತ್ಯ ಸಮ್ಮೇಳನದ, ತಯಾರಿ ಪೂರ್ಣಗೊಂಡಿದೆ ಎಂದು, ಮಂಡ್ಯ ಜಿಲ್ಲಾ ಉಸ್ತುವಾರಿ ಸಚಿವ ಎನ್.ಚಲುವರಾಯಸ್ವಾಮಿ ತಿಳಿಸಿದ್ದಾರೆ.

<><><>

ಸಾಹಿತ್ಯ ಸಮ್ಮೇಳನದ ಸರ್ವಾಧ್ಯಕ್ಷ ಗೊ.ರು. ಚನ್ನಬಸಪ್ಪ ಅವರು ಸಕ್ಕರೆ ನಾಡು, ಮಂಡ್ಯಕ್ಕೆ ಇಂದು ಸಂಜೆ 4.30ಕ್ಕೆ ಪುರ ಪ್ರವೇಶ ಮಾಡಲಿದ್ದಾರೆ.

ಮೆರವಣಿಗೆ ಮೂಲಕ ಜಿಲ್ಲಾಧಿಕಾರಿಗಳ ನಿವಾಸಕ್ಕೆ ಕರೆದೊಯ್ದು, ಅತಿಥಿ ಸತ್ಕಾರ ನೀಡಲಾಗುತ್ತಿದೆ. ನಾಳೆ ಬೆಳಗ್ಗೆ 7 ಗಂಟೆಗೆ, ಸಮ್ಮೇಳನಾಧ್ಯಕ್ಷರ ಮೆರವಣಿಗೆ ನಡೆಯಲಿದೆ.

<><><>

ಈಗ ಸಂಕ್ಷಿಪ್ತ ಸುದ್ದಿಗಳು

<><><>

ಬೀದರ್ ಜಿಲ್ಲೆಯಾದ್ಯಂತ, ಇಂದಿನಿಂದ ಮೂರ್ನಾಲ್ಕು ದಿನ, ಶೀತಗಾಳಿ ಬೀಸಲಿದೆ. 5 ರಿಂದ 6 ಡಿಗ್ರಿ ಸೆಲ್ಸಿಯಸ್ ಸಾಮಾನ್ಯ ತಾಪಮಾನಕ್ಕಿಂತ ಕಡಿಮೆ ಇರಲಿದೆ. ಜಿಲ್ಲಾಡಳಿತ ರೆಡ್ ಅಲರ್ಟ್ ಘೋಷಿಸಿದೆ.

<><><>

ಸೌತ್ ಮತ್ತು ಗೈಡ್ಸ್‌ನ, 2023-24ನೇ ಸಾಲಿನ ಸಮಗ್ರ ಅಭಿವೃದ್ಧಿಗಾಗಿ, ಬೀದರ್ ಜಿಲ್ಲಾ ಘಟಕ, ಕಲಬುರಗಿ ವಿಭಾಗಕ್ಕೆ, ಪ್ರಥಮ ಸ್ಥಾನ ಗಳಿಸಿದೆ.

<><><>

✚ ಚಳಿಗಾಲದ ಅಧಿವೇಶನ: ಮುಂದುವರಿದ, ಕಲ್ಯಾಣ ಹಾಗೂ ಕಿತ್ತೂರು ಕರ್ನಾಟಕದ ಸಮಸ್ಯೆಗಳು ಮತ್ತು ಅಭಿವೃದ್ಧಿ ಕುರಿತ, ಚರ್ಚೆ.

✚ ರಾಯಚೂರು ಜಿಲ್ಲೆ: ಮಹಾತ್ಮ ಗಾಂಧಿ ನರೇಗಾ ಯೋಜನೆಯಡಿ, ಮಾನವ ದಿನಗಳ ಉದ್ಯೋಗ ಸೃಜನೆಯಲ್ಲಿ, ರಾಜ್ಯಕ್ಕೆ ಪ್ರಥಮ.

✚ ರಾಜ್ಯದ ಕಾರಾಗೃಹಗಳಲ್ಲಿ, ಸುಮಾರು ಮೂರನೇ ಒಂದರ ಧ್ವಂಸ ಪೂರ್ಣ ಪ್ರಕರಣದ ಕೈದಿಗಳಿದ್ದಾರೆ - ಕೆ.ಟಿ.ತಿಪ್ಪೇಸ್ವಾಮಿ, ಕಳವಳ.

✚ ಪುಣೆಯ ಪತ್ರಾಗಾರದಲ್ಲಿ, ಕಿತ್ತೂರು ದೇಸಗತಿಯ ದಾಖಲೆಗಳು, ಮೋಡಿ ಲಿಪಿಯಲ್ಲಿ ಲಭ್ಯ - ಎಮ್.ವಾಯ್. ಸಾವಂತ.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ, ಈ ಬೆಳಗ್ಗೆ 7 ಗಂಟೆ 35 ನಿಮಿಷಕ್ಕೆ.

<><><>

ಹರ್ಷ